

सुखसदने शशिवदने । अंबे मृगनयने ।
गजगमने सुरनमने । कोल्हासुरमथने ।
सुरवर्षती सुमने । करुनीया नमने ।
भय हरणे सुखकरणे । सुंदरि शिवरमणे ।
जय देवी जय देवी । जय वो जय अंबे ।
कोल्हापुराधिस्वामिनी । तुज वो जगदंबे ।
जय वो जय अंबे॥ धृ ॥

मृगमद मिश्रित केशर । शोभत ते भाळी ।
कुंचित केश विराजित । मुगुटातुन भाळी ।
रत्न जडित सुंदर । अंगी कांचोळी ।
चिद्घनाचा गाभा । अंबा वेल्हाळी ।
जय वो जय अंबे॥ १ ॥

कंठि विलसत सगुण । मुक्ता सुविशेषे ।
पीतांबर सुंदर । कासियला कांसे ।
कटितटी कांची किंकिणि । ध्वनी मंजुळ भासे ।
पदकमळ लावण्ये । अंबा शोभतसे ।
जय वो जय अंबे॥ २ ॥

झळ झळ झळ झळ झळकति । तानवडे कर्णी ।
तेजा लोपूनि गेले । रविशशि निज किरणी ।
ब्रह्मा हरिहर सकळिक । नेणति तव करणी ।
अद्भुत लीला लिहितो । न पुरे ही धरणी ।
जय वो जय अंबे॥ ३ ॥

अष्ट हि भुजा सुंदर । भासतसे शोभा ।
झग मग झग मग । झगीत लावण्य गाभा ।
घम घम घम घम । घमीत सुमनांची शोभा ।
त्र्यंबक मधुकर होऊनी । वर्णितसे अंबा ।
जय वो जय अंबे॥ ४ ॥